

Kopja Informali ta' Sentenza



**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta ta' l-4 ta' Novembru, 2010

Citazzjoni Numru. 331/1997/1

FRANCIS BUSUTTIL & SONS LIMITED

VS

Christopher **APAP** u s-soċjeta' Reflex Computer Systems
(Malta) Limited

Il-Qorti:

Rat l-Att ta' Citazzjoni mressaq fl-14 ta' Frar, 1997, li bih u għar-raġunijiet hemm imsemmija, l-kumpanija attriċi talbet li din il-Qorti (i) ssib li l-appalt ta' stallazzjoni ta'

computer software għall-użu fl-istabilimenti tagħha ntemm bi ħtija tal-imħarrkin, kif sejjer jintwera waqt is-smiġġ tal-każ; (ii) issib li *s-software* stallat mill-imħarrkin fl-imsemmi appalt ma kienx jaqbel ma' dak miftiehem, ma sarx kif jitolbu *s-sengħa* u l-arti u lanqas ma kien tajjeb skond l-ispeċifikazzjonijiet miftiehma; (iii) tikkundanna lill-imħarrkin iroddu lura *s-somma* ta' ħmistax-il elf disa' mija u tletin lira Maltin (Lm 15,930)¹ li huma rċevew bħala depożitu għat-twettiq tal-imsemmi appalt, flimkien mal-imgħaxijiet legali; (iv) issib li l-imħarrkin jaħtu għad-danni kollha li hija garrbet minħabba l-inadempiment tagħhom u minħabba li *s-software* stallat ma kienx skond il-ftehim u mhux kif jitolbu *s-sengħa* u l-arti; (v) tillikwida, jekk meħtieġ billi tqabbdan perit għal dan il-għan, id-danni mgarrba minnha; u (vi) tikkundanna lill-imħarrkin jħallsuha *s-somma* hekk likwidata, bl-imgħaxijiet. Talbet ukoll l-ispejjeż;

Rat in-Nota tal-Eċċezzjonijiet imressqa mill-imħarrek Christopher Apap fit-22 ta' Diċembru, 1997, li biha laqa' għall-azzjoni attriċi billi qal li huwa personalment ma resaq għall-ebda kuntratt mal-kumpannija attriċi u lanqas ingħata xi appalt minnha u għalhekk m'huwiex il-kontradittur leġittimu tat-talbiet tagħha. Għalhekk, žied jgħid li huwa ma ikkawża l-ebda danni lill-kumpannija attriċi u lanqas jista' jinsab ħati li ikkawżalha danni;

Rat in-Nota tal-Eċċezzjonijiet imressqa fit-22 ta' Diċembru, 1997, li biha l-kumpannija mħarrka Reflex Computer Systems (Malta) Limited (aktar 'il quddiem imsejġha "Reflex") laqgħet għall-azzjoni attriċi billi ċaħdet li naqset milli twettaq l-appalt mogħti lilha bil-qies u l-ħila meħtieġa, tant li l-kumpannija attriċi qiegħda tinqeda bis-*software* stallat minnha. Žiedet tgħid li jekk kien hemm xi dewmien fl-istallazzjoni tas-*software* dan għara minħabba li l-kumpannija attriċi nnifisha kienet tibdel l-ispeċifikazzjonijiet li l-partijiet ikunu diġa' qablu dwarhom; Rat id-degriet tagħha (diversament presjeduta) tad-29 ta' Mejju, 1998, li bih ħatret lil Clyde Meli bħala perit tekniku biex ifittex u jirrelata dwar l-aspetti tekniċi tal-każ;

¹ Li jgħibu €37,106.92 fi flus tal-lum

Kopja Informali ta' Sentenza

Rat id-degriet tagħha tal-5 ta' April, 2005², li bih ordnat lill-perit tekniku jidher quddiemha u li l-provi li kien fadal x'jitressqu jinstemgħu mill-Qorti bl-attendenza tal-istess perit tekniku;

Semgħet ix-xhieda mressqa mill-partijiet fil-preżenza tal-perit tekniku;

Rat ir-Relazzjoni mressqa mill-perit tekniku fil-15 ta' Novembru, 2005³, u minnu maħlufa kif imiss waqt is-smiġħ tas-7 ta' Novembru, 2006;

Rat in-Nota mressqa mill-imħarrkin fit-2 ta' Mejju, 2007, li biha talbu l-ħatra ta' periti addizzjonali;

Rat id-degriet tagħha tat-22 ta' Novembru, 2007, li bih ċaħdet it-talba tal-imħarrkin biex jinħatru periti addizzjonali;

Rat id-degriet tagħha tas-6 ta' Frar, 2008, li bih u fuq talba magħmula mill-avukat tal-kumpannija attriċi, tat żmien lill-partijiet biex is-sottomissjonijiet tal-għeluq tagħhom jagħmluhom permezz ta' Noti;

Rat in-Nota ta' Sottomissjonijiet imressqa mill-kumpannija attriċi fit-28 ta' Marzu, 2008⁴

Rat in-Nota ta' Sottomissjonijiet imressqa mill-imħarrkin fit-2 ta' Mejju, 2008⁵, bi twegiba għal dik tal-attriċi;

Rat l-atti kollha tal-kawża;

Rat id-degrieti tagħha li bihom ħalliet il-kawża għas-sentenza;

² Paġ. 51 tal-proċess

³ Paġġ. 79 sa 89 tal-proċess

⁴ Paġġ. 212 – 7 tal-proċess

⁵ Paġġ. 219 sa 226 tal-proċess

Ikkunsidrat:

Illi din hija azzjoni għat-tfassir ta' appalt minħabba li twettaq ħażin u wara ż-żmien, u talba għad-danni minħabba dak in-nuqqas. Il-kumpannija attriċi (minn issa 'l quddiem imsejha "FBS") kienet tat appalt għall-istallazzjoni ta' *software* biex jintuża fis-sistema tal-*computer* tal-ażjenda tagħha, imma tgħid li l-imħarrkin damu ma temmew ix-xogħol mitlub u, minbarra dan, is-sistema li stallaw ma ħadimx. Meta qabbdet lill-imħarrkin, kienet ħallset somma bħala depożitu. Minħabba li s-sistema ma kienx tajjeb u sar mhux kif jitolbu s-sengħa u l-ħila, FBS tgħid li garrbet danni kbar. Trid li l-imħarrkin iroddulha lura d-depożitu li ħallsithom u wkoll li jagħmlu tajjeb għad-danni li hija garrbet minħabba n-nuqqas tagħhom;

Illi l-imħarrek Christopher Apap laqa' billi qal li f'din il-biċċa ma kien jidhol xejn personalment. Huwa jisħaq li l-ftehim ma' FBS sar ma' Reflex u mhux miegħu, u għalhekk hu la naqas b'xi mod minn xi ħaġa li ma ntrabatx biha u wisq anqas għandu għalfejn jagħmel tajjeb għal xi danni pretiżi minn FBS;

Illi, min-naħa tagħha, Reflex laqgħet billi ċaħdet li hi naqset milli twettaq kif imiss l-appalt mogħti lilha, tant li qalet li FBS baqgħet tuża s-sistema li pprovditilha. Dwar id-dewmien, waħħlet f'FBS billi qalet li din kienet bidlet l-ispeċifikazzjonijiet li kienu ftehm u dwarhom qabel;

Illi mill-fatti li joħorġu mill-atti tal-kawża jirriżulta li fit-tieni nofs l-1995 FBS kienet daħlet f'negozjati ma' Reflex biex jiddaħħal sistema sħiħ ta' *integrated computer software solution* (li kienet iġġib l-isem ta' "*Chariot Software*"⁶) li jithaddem f'*multiuser business system* mifrux mal-attivitajiet kummerċjali tagħha, wara li Reflex tatha tagħrif dwarha u dwar il-prodott li kienet qiegħda toffri⁷. Dan is-sistema ried jithaddem ukoll minn għadd ta' rappreżentanti (permezz ta' *hand-held sets*) tagħha li ta'

⁶ Ara dok f'pag. 173 tal-proċess

⁷ Ara Dok "CA2", f'pag. 183 – 4 tal-proċess

kuljum ikunu jduru fi stabilimenti kummerċjali ta' klijenti tagħha biex jieħdu l-ordnijiet ta' xiri ta' prodotti ta' FBS. Reflex għamlet il-kwotazzjoni tagħha fl-24 ta' Jannar, 1996⁸, wara li kienu saru laqgħat ma' rappreżentanti ta' FBS;

Illi jidher li f'Jannar tal-1996, kien intlaħaq qbil dwar il-pakkett ta' moduli li kellhom jingħataw lil FBS sal-ewwel (1) ta' Mejju, 1996. FBS baġtet tgħarraf lill-imħarrekk fi Frar tal-1996⁹ li kienet aċċettat l-offerta ta' Reflex għax-xiri tas-sistema li biha kellhom jinqdew tmax-il ruħ. Il-prezz sħiħ tas-sistema kellu jkun ta' sitta u għoxrin elf ħames mija u ħamsin lira Maltin (Lm 26,550) u FBS ħallset lil Reflex depożitu akkont ta' ħmistax-il elf disa' mija u tletin lira Maltin (Lm 15,930) flimkien mar-rata tat-Taxxa tal-Valur Miżjud, fil-bidu ta' April, 1996¹⁰. Il-bilanċ kellu jithallas fi tliet (3) rati ndaqs ta' tlitt elef ħames mija u erbgħin lira Maltija (Lm 3,540) kull waħda fil-bidu ta' kull xahar ta' wara¹¹;

Illi Reflex bdiet tagħti lil FBS skedi taż-żminijiet li hija kienet qiegħda taħseb li sejra tieħu biex twettaq l-appalt¹². Kien maqbul ukoll li Reflex tithallas *maintenance fee* ta' elf mija u ħamsa u għoxrin lira Maltin (Lm 1,125) kull sena li ma jinbidlux tul l-ewwel ħames snin tal-kuntratt¹³;

Illi wara li beda l-proċess ta' adattament tas-sistema l-qadim ma' dak il-ġdid li kien inxtara, bdew jinqualgħu diffikultajiet. Meta nqabżet id-data li fiha s-sistema kellu jibda jithaddem, FBS waqqfet il-ħlasijiet lil Reflex. Reflex kienet għabet f'Malta rappreżentanti tad-ditta barranija biex jaraw x'kien qiegħed ifixkel it-tħaddim tajjeb tas-sistema għand FBS. Is-sistema beda jithaddem fl-4 ta' Novembru tal-1996, iżda kien għad fadal problemi li ma kienx instab tarfhom sa dak inhar. Reflex kitbet lill-kumpannija li kienet tilliċenzja s-*software*, jiġifieri CFM Limited (membru tal-Grupp ICL), biex tgħarrafha li "there still exist serious

⁸ Dok f'paġġ. 142 – 3 tal-proċess

⁹ Dokti f'paġġ. 121 – 2 tal-proċess

¹⁰ Dok "FBS1", f'paġġ. 192 – 3 tal-proċess

¹¹ Dok f'paġġ. 126 – 7 tal-proċess

¹² Dok f'paġġ. 149 tal-proċess

¹³ Xhieda ta' Anton Dalli 19.12.2001, f'paġġ. 106 tal-proċess

problems”¹⁴ fis-sistema miksub minn FBS. Dik il-ġimgħa wkoll, l-imħarrek wiegħed lil FBS li huwa kellu jitla' l-Irlanda biex jitkellem direttament ma' rappreżentanti ta' CFM¹⁵;

Illi f'Diċembru, 1996, FBS talbet lill-imħarrek biex Reflex tibgħat persuna teknika biex issib tarf ta' kull problema li s-sistema kien għadu jtella' jew, fin-nuqqas, li jrodd lura l-ħlasijiet li kienu saru sa dak iż-żmien¹⁶. F'Jannar tal-1997¹⁷, l-imħarrek bagħat jgħarraf lil FBS li *s-support service* ma kienx se' jingħata aktar lil FBS. Meta ġara hekk, FBS daħlet f'kuntratt dirett mal-kumpannija CFM Limited li bdiet twettaq is-servizz minflok dak li kien tqabbad jagħtiha l-imħarrek¹⁸;

Illi l-kawża nfetħet fi Frar tal-1997;

Illi l-Qorti tqis li fost il-konsiderazzjonijiet ta' natura legali li jsawru l-każ, l-aktar waħda li tispikka hija dik dwar in-natura tan-negozju li seħħ bejn FBS u Reflex jew l-imħarrek. Ma hemm l-ebda dubju li l-ftehim kien wieħed ta' appalt;

Illi l-Qorti jidhrilha li l-ewwel konsiderazzjoni li trid tagħmel tintrabat mal-**ewwel eċċezzjoni preliminari** tal-imħarrek Apap. Din trid li l-Qorti tagħraf li l-appalt sar bejn FBS u Reflex u mhux miegħu personalment. Għalhekk, huwa jqis lilu nnifsu bħala persuna li FBS ma messha ħarrkitha qatt. Fi kliem ieħor, qiegħed jgħid li ma huwiex il-kontradittur legittimu tal-pretensjonijiet ta' FBS;

Illi hija regola ewlenija fid-dritt dwar l-effett tal-obbligazzjonijiet, li wieħed jitqies li wiegħed jew ftiehem għalih innifsu¹⁹, sakemm il-kuntrarju ma jkunx stabilit espressament mil-liġi, jew mill-partijiet infushom, jew jekk il-ftehim innifsu jgħid mod ieħor. Minbarra dan, fi ftehim magħmul minn persuna f'isimha, hija dik il-persuna li tintrabat jew tobbliga ruħha²⁰, sakemm ma jintweriex li l-

¹⁴ Dok f'pagġ. 155 – 7 tal-proċess

¹⁵ Dok f'pag. 153 tal-proċess

¹⁶ Dok f'pag. 160 tal-proċess

¹⁷ Dok f'pagġ. 161 – 2 tal-proċess

¹⁸ Dok f'pagġ. 158 – 9 tal-proċess

¹⁹ Art. 998 tal-Kap 16

²⁰ Art. 999(1) tal-Kap 16

parti l-oħra kienet taf li fil-fatt dik il-persuna kienet qiegħda tinnegozja f'isem ħaddieħor²¹. Fil-każ ta' kitba li tkun saret dwar il-bejgħ jew forniture ta' servizz f'isem persuna partikolari, ma jistax jingħad li din kienet xi obligazzjoni li tkun saret għall-benefiċċju ta' terza persuna²², u għalhekk jidher li japplika l-prinċipju li l-ftehim għandu effett bejn dawk li kkuntrattawh biss u ma jistax ikun ta' ġid jew ta' ħsara għal ħaddieħor²³. Iżda din hija preżunzjoni *juris tantum* li jfisser li, bi provi tajbin imressqa li juru mod ieħor, f'ċerti ċirkostanzi dak li jidher li ftiehem għalih innifsu jkun, fil-fatt, ftiehem f'isem persuna oħra²⁴;

Illi huwa prinċipju daqstant ieħor aċċettat li l-piż tal-prova li min ikkuntratta jkun għamel hekk f'isem ħaddieħor jaqa' fuq min jagħmel allegazzjoni bħal din²⁵, u jrid juri wkoll li f'dak il-waqt il-parti l-oħra kienet mgħarrfa li dik il-persuna kienet tassew qiegħda tinnegozja magħha f'isem ħaddieħor²⁶. F'każ ta' dubju, il-mandat għandu jiġi eskluż²⁷ u applikati l-prinċipji ewlenin fuq imsemmija, fosthom u mhux l-anqas dak li l-kuntratti għandhom jiġu segwiti bil-bona fidi²⁸;

Illi wara li qieset sewwa l-fatti mressqa u x-xhieda mogħtija, il-Qorti ssib li l-imħarrek *proprio* seħħlu juri li huwa tassew ma kellux rabta ġuridika ma' FBS fuq livell personali. Dan jingħad minkejja r-rwol attiv li huwa kellu fin-negozjar tal-appalt u wkoll fil-ġrajjet li seħħew hu u jitwettaq l-appalt, u minkejja li l-imħarrek jidher li kien id-direttur waħdien ta' Reflex. Ir-raġunijiet li l-Qorti ssib għal din il-fehma tagħha joħorġu mill-fatt li kienet Reflex li introduċiet lilha nnifisha lil FBS u li kull komunikazzjoni mibgħuta minn u lil FBS f'din il-ġrajja kienet tagħraf lil Reflex. Il-ħlas sar lil Reflex li wkoll tat riċevuta. Kull meta nqala' xi ntopp waqt li kien qiegħed jithejja u jitħaddem is-sistema, FBS talbet rimedji mingħand Reflex, u meta

²¹ App. Ċiv. 6.10.1999 fil-kawża fl-ismijiet *Anthony Caruana et vs John Magro et noe* (mhix pubblikata)

²² Art 1000 tal-Kap 16

²³ Art 1001 tal-Kap 16

²⁴ App. Inf. 19.10.2005 fil-kawża fl-ismijiet *Borġ Cold Stores (Import & Distribution) Ltd vs Mario Pickard et noe et*

²⁵ Kumm. 27.4.1992 fil-kawża fl-ismijiet *Ċilia noe vs Scicluna* (Kollez. Vol: LXXVI.iv.673)

²⁶ App. Inf. 31.10.2008 fil-kawża fl-ismijiet *Charles Thorne et vs John Mallia Borġ et*

²⁷ App. Ċiv. 1.2.2008 fil-kawża fl-ismijiet *Avukat Renato Ċefai noe vs J & M Aluminium Ltd.*

²⁸ Art. 993 tal-Kap 16

Reflex waqfet milli tagħti s-servizz, FBS għarfet li kienet din il-kumpannija li kienet ħallietha f'nofs leġja u zammitilha l-ħlas biex tkun tista' tiftiehem ma' CFM Limited biex tidhol minflok Reflex. Saħansitra kienet FBS innifisha li, wara li kienet fetħet din il-kawża, baqgħet tirreferi għal Reflex (u mhux għall-imħarrek) bħala l-kontraent li kienet naqset milli twettaq il-ftehim²⁹;

Illi, għalhekk, il-Qorti sejra tilqa' din l-eċċezzjoni preliminari tal-imħarrek u teħilsu mill-ħarsien tal-ġudizzju fil-konfront ta' FBS;

Illi għal **dak li jirrigwarda t-talbiet fil-mertu** l-Qorti tqis li, mill-provi mressqa, l-kwestjoni kollha titlob sħarriġ xieraq u b'reqqa dwar jekk kienx minnu jew le li l-appalt mogħti lil Reflex kien twettaq kif miftiehem. Il-perit tekniku maħtur ma ħalla l-ebda dubju li, mill-provi li tressqu quddiemu, l-appalt ma twettaqx sewwa. Mill-istess xhieda jirriżulta li kien hemm bosta nuqqasijiet li wasslu biex mhux biss is-sistema ma setax jibda jithaddem meta miftiehem, iżda meta beda jithaddem wara xhur li messu nbeda nstab li ħafna xogħol kellu jerga' jsir mill-ġdid;

Illi l-Qorti tagħraf li fit-twettiq tax-xogħol mogħti lilu, kull appaltatur irid iħares b'għaqaq, mistenni minn kull missier tajjeb tal-familja u skond id-dettami tal-artikolu 1132 tal-Kodiċi Ċivili, il-mod kif iwettaq l-appalt³⁰. B'mod partikolari, biex l-appaltatur jista' jingħad li ta xogħol tajjeb irid juri li huwa ikkontrolla sew ix-xogħol li kien qiegħed jagħmel u jagħti każ tal-fatturi li 'l quddiem jistgħu jikkompromettu x-xogħol li jkun ta, imqar jekk dan jiġri minħabba xogħol ħażin li jkun wettaq xi kuntrattur ieħor qabel ma jkun sar ix-xogħol appaltat³¹;

Illi fil-każ li l-Qorti għandha quddiemha jidher li l-appalt ma twassalx sa tmiemu. FBS tgħid li Reflex abbandunat l-appalt mogħti lilha, filwat li Reflex tgħid li kellha tieqaf milli tagħti s-servizz minħabba li FBS zammitilha l-ħlas miftiehem. Il-Qorti ssib li huwa minnu li Reflex ma

²⁹ Dok "A", fpaġ. 111 tal-proċess

³⁰ App. Inf. 15.7.2009 fil-kawża fl-ismijiet *Tal-Franċiż Construction Ltd et vs Anġlu Żarb*

³¹ App. Civ. 9.1.2009 fil-kawża fl-ismijiet *George Spiteri noe et vs Peter Paul Testaferrata Moroni Viani*

temmitx l-appalt mogħti lilha. Minn korrisondenza li tressqet bi prova mill-imħarrek, il-Qorti tisset il-fehma ċara li Reflex ma kellhiex ħjiel kif sejra sssolvi l-problemi kbar li ħarġu matul ix-xhur ta' provi u stallazzjoni tas-sistema. Mġiba bħal din tiffa' dawl fuq il-ħila tal-appaltatur u mhux ħtija fuq min ikun fdah. Il-Qorti lanqas ma hija konvinta bl-argument ta' Reflex li s-servizz waqfet li tkompli tagħtih għaliex FBS żammitilha l-ħlasijiet. Saż-żmien meta s-sistema kellu jibda jithaddem bla tfixkil, Reflex kienet diġa' tħallset aktar min-nofs il-prezz tal-appalt kollu u wara li kien ħareġ li Reflex kienet naqset ukoll li tibgħat il-ħlas għall-provvisti li CFM Limited kienet qiegħda tagħti lil din biex tkun tista' tagħti s-sistema awtorizzat lil FBS;

Illi, fid-dawl tal-fatti li joħorġu mill-atti, jidher li Reflex ukoll aċċettat li ma setgħetx tkompli twettaq l-appalt, u ma tagħmilx sewwa li tixli lil FBS li bdiet tinnegozja ma' CFM Limited minn wara daharha, meta kienet Reflex innifsiha li għal darbtejn gabet f'Malta lil rappreżentanti ta' CFM Limited biex jaraw kif kienu jistgħu jsibu tarf tat-taħbil li waqa' fih is-sistema stallat minnha (jigifieri minn Reflex). Minbarra dan, jidher li l-ftehim kien wieħed bi żmien u dak iż-żmien laħaq għalaq matul iż-żmien li kienet qiegħda tinstema' l-kawża u saħansitra qabel mal-perit tekniku kien għadda għar-Relazzjoni tiegħu;

Illi bil-liġi huwa mogħti l-jedd lill-appaltant li, x'ħin irid, itemm il-ħatra mogħtija minnu lill-appaltatur, ukoll jekk dan ikun beda jwettaq ix-xogħlijiet miftehma³². Minbarra dan, l-avviż li l-appaltant jagħti, b'kull meżż li jkun, lill-appaltatur bid-deċizzjoni tiegħu li jholl il-kuntratt igib minnufih il-ħall tal-appalt bla ħtieġa ta' ebda awtorita' jew konferma minn xi qorti³³. Imma l-liġi tagħraf bejn twaqqif tal-appaltatur għal raġuni tajba u twaqqif bla raġuni tajba: dan l-għarfien jikkonsisti fl-għamla ta' kumpens differenti li l-appaltant ikun irid jagħti lill-appaltatur imwaqqaf. Għalhekk, il-liġi trid li jekk l-appaltatur jitwaqqaf għal raġuni tajba, l-appaltant irid iħallsu tax-xogħol li jkun laħaq tlesta u tal-ispejjeż għax-xiri tal-materjal, wara li jittieħed qies tal-ħsara li jkun garrab il-ġid tal-appaltant qabel ġie mwaqqaf

³² Art. 1640(1) tal-Kap 16

³³ Art. 1640(5) tal-Kap 16

ix-xogħol³⁴. Jekk, min-naħa l-oħra, l-appaltatur jitwaqqaf għal raġuni li mhix tajba, l-liġi trid li l-appaltatur jitħallas kemm tax-xogħol li jkun laħaq ta, kif ukoll tal-ispejjeż kollha li jkun nafaq, magħduda magħhom somma meqjusa mill-Qorti, liema somma ma tkunx akbar mill-qligħ li l-appaltatur kien jirreġistra kieku tħalla jtemm l-appalt³⁵;

Illi dak li jikkostitwixxi raġuni tajba biex appalt jitwaqqaf jista' jingabar taħt il-kappa tan-nuqqas ta' twettiq tal-kuntratt. Tali nuqqas jista' jseħħ jew bl-għoti ta' xogħol ħażin u mhux skond is-sengħa; jew bl-għoti ta' xogħol li, għalkemm fih innifsu jkun sar tajjeb, ma jkunx dak li ġie mitlub jew miftiehem; jew bin-nuqqas ta' twettiq f'waqtu jew mogħti b'dewmien eżagerat jew lil hinn miż-żmien miftiehem; jew inkella fejn, bix-xogħol mibdi, jkun jidher li qegħda ssir ħsara lill-ġid tal-appaltant;

Illi huwa principju legali applikat ukoll li jekk kemm-il darba l-appaltant minn rajh iħoll il-kuntratt ta' appalt li jkun ta lill-appaltatur, mingħajr ma jkun hemm kondizzjoni riżoluttiva espressa fil-ftehim, l-appaltant ma jistax jinqeda bl-iskuża tal-eżistenza tal-kundizzjoni riżoluttiva taċita (li hija bil-liġi³⁶ meqjusa bħala applikabli f'kull kuntratt bilaterali), biex unilateralment iħoll il-kuntratt. F'każ bħal dan huwa dejjem mistenni li tinkiseb l-awtorizzazzjoni tal-Qorti għall-ħall tal-kuntratt. Jekk l-appaltant jieħu u japplika waħdu deċizzjoni f'dan is-sens, iqiegħed ruħu fil-pożizzjoni li jrid iwieġeb għall-appaltatur skond ma trid il-liġi fl-artikolu 1640(2)³⁷;

Illi regola legali oħra hi li l-appaltatur ma jistax jitlob il-ħlas ta' appalt li huwa ma jtemmx jew li jagħmel ħażin, u l-azzjoni tiegħu għall-ħlas għandha tiġi miċhuda għaliex tkun saret qabel waqtha. Imma l-intempestivita' tintemm jekk kemm-il darba l-appaltant iqabbad minn rajh lil

³⁴ Art. 1640(3) tal-Kap 16

³⁵ Art. 1640(2) tal-Kap 16

³⁶ Art. 1068 tal-Kap 16

³⁷ P.A. PS 31.1.2003 fil-kawża fl-ismijiet *Albert Sacco vs John Camilleri*

ħaddieħor biex itemm ix-xogħlijiet jew jirrangahom³⁸ u ma jagħtix lill-appaltatur opportunita' li jagħmel dan;

Illi, madankollu, ukoll fejn ix-xogħol ma jkunx twettaq kollu, ma jistax jingħad li l-kuntratt ma twettaqx, għaliex inadempiment f'biċċa biss mix-xogħol kollu mogħti ma jistax jitqabbel ma' nuqqas sħiħ ta' twettiq. F'każ bħal dan, fejn parti mix-xogħol tkun twettqet u tkun tiswa lill-appaltant, dan ma jistax jirrifjuta li jħallas għax-xogħol li sar³⁹;

Illi jitqies li l-appaltatur kien inadempjenti jekk, fejn ikun ta' xogħlijiet li ma jkunux tajbin jew skond is-sengħa, jibqa' jwebbes rasu għat-talba tal-appaltant biex jagħmel tajjeb għal tali nuqqasijiet: f'każ bħal dan, l-appaltant jista' jgħaddi biex ineħħi l-imsemmija difetti bla ħtieġa li joqgħod jitlob l-awtorizzazzjoni tal-Qorti għal dan⁴⁰;

Illi daqstant ieħor huwa stabilit li fejn f'appalt ikun twettaq xogħol li jkollu nuqqasijiet, l-appaltant ma jistax jibqa' jallega l-inadempiment kuntrattwali jekk jaqbad u jwaqqaf lill-appaltatur u, mingħajr ma jitolbu jsewwi dawk in-nuqqasijiet, iqabbad lil ħaddieħor biex jagħmilhom hu⁴¹;

Illi fil-każ li l-Qorti għandha quddiemha jirriżulta li FBS tilminta minn bosta nuqqasijiet fl-imġiba tal-appaltatur imqabbad minnha. Dawn in-nuqqasijiet huma (i) nuqqas ta' konsenja ta' sistema jaħdem tajjeb sad-data miftehma, (ii) ħruġ ta' *print-outs* inkonsistenti, (iii) sistema li jeħel ("jiħhengja")! bosta drabi kuljum meta l-lavranti ta' FBS ikunu jridu joħorġu fatturi tal-bejgħ magħmul, (iv) tniġġis tas-sistema bid-dħul ta' "*bug*" li jħarbat il-prezzijiet tal-prodotti ta' FBS (li, f'dak iż-żmien, kienu jlaħħqu mal-2,500 prodott differenti), (v) nuqqas ta' kompatibilita' bejn is-sistema mħaddem mill-*hand-held* units tal-lavranti u dak li kien qiegħed jiddaħhal fin-*network* li kien jithaddem fis-sede ta' FBS, (vi) ma ttiħidx ħsieb tas-sistema ta' ħlas tal-kummissjonijiet lill-lavranti fuq il-bejgħ li kull wieħed

³⁸ P.A. PS 28.2.2003 fil-kawża fl-ismijiet *Anthony Sciberras et vs Anthony Montebello pro et noe*

³⁹ App.Inf. 17.3.2003 fil-kawża fl-ismijiet *Joseph Bezzina et vs Joseph Attard et*

⁴⁰ P.A. PS 9.6.2004 fil-kawża fl-ismijiet *Raphael Micallef vs Anthony Agius*

⁴¹ P.A. PS 31.1.2003 fil-kawża fl-ismijiet *France Abela vs Joseph Scicluna*

minnhom jiġġenera kuljum (b'mod li l-iskrivana kellhom jibqgħu jagħmluha bl-idejn), (vii) tqegħid ta' verżjoni tal-COBOL li ma kinitx awtorizzata jew liċenzjata, (viii) nuqqas ta' stallazzjoni ta' sistema ta' *file conversion* li wasslet għat-tħassir ta' bosta *files* ("*file corruption*"), (ix) xogħol żejjed lill-ħaddiema ta' FBS fi tmiem il-ġimgħa biex joqogħdu jiflu n-nuqqasijiet li jkunu ħarġu matul il-ġimgħa hu u jithaddem is-sistema waqt il-prova, (x) is-sistema beda jiġġenera l-istess fatturi ripetuti aktar minn darba, (xi) nuqqas ta' provvista ta' sistema "*Snow Report Writer*" (li FBS kellha tixtri wara li ntemm l-appalt), u (xii) nuqqas ta' ko-ordinament (fis-sens li s-sistema ma kienx "jaqra" t-tagħrif mibgħut minn u lill-*hand-held sets*) bejn is-sistema ta' bażi "*Chariot*" u t-tagħmir li l-lavranti jgorru f'idejhom meta jkunu jduru bix-xogħol;

Illi Reflex ma tiċħadx dawn l-ilmenti, għalkemm f'xi wħud minnhom (b'hal fil-każ meta tispjega li nqdiet minn programm ta' COBOL mhux awtorizzat) tiġġustifika l-għamil tagħha billi tgħid li għamlet hekk biex ma jinħelieq ħin! Uħud minn dawn l-ilmenti huma serji, u oħrajn anqas serji. Imma, miġburin flimkien, jixhdu li Reflex ma tatx xogħol sewwa. Dan jingħad għaliex l-imsemmija lmenti kienu jirrigwardaw mhux biss il-provvista ta' programmi jew tagħmir ("*hardware*") li Reflex riedet iġġib mingħand ħaddieħor, iżda wkoll xogħol li Reflex kellha tipprovdi bil-ħidma (tfassil ta' "*software*") u l-ħila tal-ħaddiema tagħha u li kien jiddependi minnha biss, partikolarment f'dak li kellu x'jaqsam maż-żamma funzjonali tas-sistema ("*maintenance*");

Illi dan iwassal lill-Qorti għall-fehma li wasal għaliha wkoll il-perit ġudizzjarju, jiġifieri li Reflex naqset li twettaq kif imiss l-appalt mogħti lilha u dan minħabba nuqqasijiet li jikkostitwixxu difetti essenzjali. Iġib lill-Qorti wkoll għall-fehma li FBS għamlet sewwa li ttemm l-appalt u li kellha aktar minn raġuni waħda tajba biex tagħmel dan;

Illi, għalhekk, l-**ewwel talba attriċi** sejra tintlaqa' u, għall-istess raġunijiet, l-**ewwel eċċezzjoni** ta' Reflex sejra titwarrab għaliex m'hijjex mistħoqqa fil-fatt u d-dritt;

Illi Reflex tqajjem **zewġ eċċezzjonijiet oħrajn** fil-mertu. L-ewwel waħda hi li tant ma tatx lil FBS sistema ħażin, li FBS baqgħet tużah għal bosta snin wara li temmitilha l-appalt. It-tieni waħda hi li FBS bdiet tibdel it-talbiet ta' dak li riedet wara li kien sar qbil x'kellu jsir;

Illi dwar l-ewwel eċċezzjoni, joħroġ mix-xhieda li Anton Dalli jistqarr li FBS baqgħet tinqeda bis-sistema taċ-*"Chariot"* sal-2004. Reflex tieġu din l-istqarrija bħala prova li s-sistema li stallat kien wieħed tajjeb. Dak li Reflex jidher li nsiet huwa l-fatt li, hekk kif FBS daħlet f'arrangament ma' CFM Limited biex taqlagħha mis-saram li kienet tqiegħdet fih, il-biċċa l-kbira mix-xogħol li Reflex kienet stallat kellu jinbidel b'ieħor ġdid mill-qiegħ. Din il-bidla radikali (ta' sistema li jmissu ddaħħal sewwa mill-ewwel) ġabet magħha wkoll nefqa mhux traskurabbli lil FBS;

Illi bla ma ttawwal aktar fuq dan il-punt, il-Qorti tqis li jekk kemm-il darba kien minnu li FBS baqgħet tinqeda b'sistema li Reflex kienet webblitha biha imma li tahiela taħdem tajjeb ħaddieħor (CFM Limited), bl-ebda mod ma jista' jingħad li dak huwa mertu ta' Reflex. Għalhekk, it-tieni eċċezzjoni tagħha m'hijiex sejra tintlaqa';

Illi dwar it-tielet eċċezzjoni l-Qorti ssib li Reflex m'urietx x'kienu l-imsemmija bidliet mitluba minn FBS wara li kien inthalaq il-qafas tal-ftehim f'Jannar tal-1996, għalkemm fis-sottomissjonijiet tagħha jissemma l-proċess ta' *customization* f'dan ir-rigward⁴². X'aktarx, iżda, li l-fehma t-tajba hija l-kontra, għaliex kienet FBS li bdiet iddur wara denbha biex tħeġġeġ lil Reflex twettaq dak li kienet twegħedha. Kienet Reflex, u mhux FBS, li bidlet iż-żmien li fih kellha tikkummissjona s-sistema u kull aċċettazzjoni li bdiet tagħti FBS kienet dettata mill-fatt li rajha kien għal kollox f'idejn Reflex. Jekk kien hemm xi ċirkostanza oħra li tgħin lil Reflex din ma tinsabx fil-atti tal-kawża u kien dmir ta' Reflex li ġġibu għall-għarfien tal-Qorti;

⁴² Paġ. 223 tal-proċess

Illi għalhekk, lanqas it-tielet eċċezzjoni ma tiswa u m'hijiex sejra tintlaqa';

Illi l-Qorti sejra tgħaddi issa biex tqis **il-konsegwenzi tan-nuqqas ta' twettiq tal-appalt** mogħti lil Reflex. Fuq dan il-livell, jeżistu żewġ kunsiderazzjonijiet li jeħtieġ jintgħamlu: l-ewwel waħda tirrigwarda t-talba tal-ħlas lura tas-somma mħallsa bħala depożitu akkont tal-prezz tal-appalt, filwaqt li t-tieni waħda tintrabat mat-talba għal-likwidazzjoni u l-ħlas tad-danni dovuti;

Illi ladarba l-Qorti waslet għall-fehma li t-tħassir tal-appalt minn FBS kien wieħed mibni fuq raġuni tajba u ladarba l-imsemmija raġuni hija l-inadempiment tal-kuntratt min-naħa ta' Reflex, jidhlu fis-sehħ id-dispożizzjonijiet tal-artikoli 1640(3), 1125 u 1135 tal-Kodiċi Ċivili;

Illi jkun xieraq li wieħed iżomm quddiem għajnejh li ladarba d-danni mitluba huma ta' sura kuntrattwali, l-għan tagħhom irid ikun dak li jagħmlu tajjeb għall-ħsara li l-parti kontraenti mgarrba turi li batiet minħabba l-ksur kuntrattwali tal-parti l-oħra, u m'għandhomx ikunu għodda ta' piena kontra dik il-parti inadempjenti u lanqas okkażjoni għall-parti mgarrba li tistagħna bi ħsara tal-parti inadempjenti⁴³. B'mod partikolari, min, minħabba ksur ta' rabta kuntrattwali li jkun daħal għaliha, jsir responsabbli għall-ħlas tad-danni lill-parti l-oħra jrid jagħmel tajjeb għal kull dannu li raġonevolment jitqies konsegwenti direttament għal dak in-nuqqas⁴⁴, filwaqt li l-istess parti mgarrba għandha d-dmir li tieħu l-passi meħtieġa biex tnaqqas kemm jista' jkun dak id-dannu jew tal-anqas ma tagħmlux aġġar⁴⁵;

Illi s-sanzjonijiet maħsuba fil-Kodiċi Ċivili fejn l-appaltant itemm kuntratt ta' appalt għal raġuni tajba huma mfissra fl-istess dispożizzjonijiet tal-artikolu 1640(3) tiegħu. Din tgħid li l-appaltant irid iħallas lill-appaltatur somma daqs in-nefqa li l-appaltatur ikun għamel u daqs il-prezz tax-

⁴³ App. Kumm. 15.12.1952 fil-kawża fl-ismijiet *Calleja noe vs Mamo pro et noe* (Kollez. Vol: XXXIV.i.367)

⁴⁴ P.A. PS 23.4.2010 fil-kawża fl-ismijiet *Joseph Dalli et vs Mediterranean Film Studios Ltd.* (mhix appellata)

⁴⁵ App. Inf. 3.11.1956 fil-kawża fl-ismijiet *Xuereb vs Livick* (Kollez. Vol: XL.i.63)

xogħol li jkun laħaq ta, wara li jittieħed qies tas-siwi ta' dak ix-xogħol u ta' dik in-nefqa lill-appaltant u kif ukoll tad-danni li l-appaltant ikun ġarrab minħabba t-twettiq (ħażin) jew nuqqas ta' twettiq. L-artikolu 1640(4) tal-istess Kodiċi jagħmilha ċara li fejn l-appaltatur ikun ingħata xi ħlas akkont, dak il-ħlas jittieħed b'qies kemm dwar xi ħlas li l-appaltatur jista' jkun għad jistħoqqlu jirċievi u kif ukoll jekk kemm-il darba jkun tħallas żejjed għas-siwi tax-xogħol illi jkun ta lill-appaltant;

Illi FBS qiegħda titlob il-ħlas lura tas-somma mħallsa lil Reflex akkont. Reflex tgħid li din it-talba ma tistax issir għaliex l-artikolu 1640 – li huwa *lex specialis* fir-rigward tal-appalti li jitwaqqfu *ad nutum* – ma jipprovdix għal sanzjoni bħal din. Reflex m'hijiex tgħid is-sewwa għal kollox, għaliex fil-fehma tal-Qorti, qari tajjeb tal-istess artikolu jagħti l-possibilita' li fejn ix-xogħol mogħti f'appalt ikun tant ħażin li ma jkun tal-ebda fejda għall-appaltant jew ma jkun jgħoddu xejn, allura wieħed jista' jgħid li l-appaltatur ma jkun jistħoqqlu l-ebda ħlas ta' xogħol bla siwi. Jibqagħlu biss jedd għall-kumpens ta' xi nfieq li jkun għamel. Wara kollox, jekk kemm-il darba huwa minnu li talba minn appaltatur għal ħlas hija intempestiva jekk kemm-il darba l-appalt ikun sar ħażin⁴⁶, bl-istess mod jidher li l-appaltant jista' jitlob lura kull ħlas li jkun sar qabel il-waqt u li ma jkunx għadu dovut;

Illi fis-sewwa jrid jingħad li fil-każ tal-lum ma jirriżultax li kull xogħol li għamlet Reflex kien għal xejn jew mingħajr siwi għal FBS. Il-perit tekniku ma rrelata bl-ebda mod fuq hekk iżda lanqas qal li x-xogħol kollu kien ħażin. Għalhekk, fin-nuqqas ta' prova li turi l-kuntrarju, l-Qorti qiegħda tqis li xi xogħol mogħti fl-appalt kien tajjeb. Il-Qorti se' jkollha tasal għall-kwantifikazzjoni tiegħu *arbitrio boni viri* u dan ukoll minħabba li fil-biċċa l-kbira tiegħu l-appalt kien taħt prezz globali. Wara li qieset sewwa l-fatturi kollha, magħduda t-tqassim tal-pakkett offert minn Reflex u l-prezzijiet mitluba, l-Qorti tasal għall-fehma li s-somma li Reflex jistħoqqilha tircievi kienet ta' wieħed min

⁴⁶ P.A. 8.5.1958 fil-kawża fl-ismijiet *Pisani vs Debattista* (Kollez. Vol: XLII.ii.1003); P.A. 14.2.1963 fil-kawża fl-ismijiet *Calleja vs Cavallo* (Kollez. Vol: XLVII.ii.650); u App. Inf. 23.6.2004 fil-kawża fl-ismijiet *Christopher Meli et vs Emanuel Galea*, fost bosta oħrajn

Kopja Informali ta' Sentenza

tmienja ($\frac{1}{8}$) tal-prezz sfiħ tal-appalt, jiġifieri sebat elef seba' mija u wieħed u tletin euro (€ 7,731)⁴⁷;

Illi għalhekk, dan ifisser li Reflex trid trodd lura s-somma ta' disgħa u għoxrin elf tliet mija u sitta u sebgħin euro (€ 29,376) mis-somma ta' €37,107 li hija kienet tħallset akkont f'April tal-1996. Sa dan l-ammont **it-tielet talba attriċi** sejra tintlaqa';

Illi l-artikolu 1640(3) jittellem ukoll fuq id-danni li jkun garrab il-kommittent/appaltant minħabba t-twettiq ħażin tal-appalt. Fil-każ tal-lum, FBS uriet x'kienu n-nefquet żejda li kellha tidħol għalihom biex, wara li Reflex ħarġet mix-xena, s-sistema mwiegħed seta' jithaddem kif imiss. Dawn l-ispejjeż kienu jtilgħu b'kollox għal tletin elf u disa' mitt euro (€ 30,900), liema nfiq jinsab dokumentat fl-atti⁴⁸ u li Reflex ma ressqet l-ebda prova biex ixxejjen jew tikkontesta. Id-dati ta' dak l-nfiq juru li kollu sar wara li Reflex kienet waqfet tagħti s-servizz lil FBS. Il-Qorti sejra tqis dak l-nfiq bħala d-dannu mgarrab u debitament ippruvat minn FBS;

Illi b'hekk ir-raba', l-ħames u s-sitt talbiet attriċi sejrjn jintlaqgħu fit-termini ta' dak li jingħad hawn fuq;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tilqa' l-ewwel eċċezzjoni preliminari tal-imħarrek Christopher Apap u ssib li ma huwiex il-kontradittur legittimu tal-pretensjonijiet tal-kumpannija attriċi u b'hekk teħilsu mill-ħarsien tal-ġudizzju bi spejjeż għall-istess kumpannija attriċi;

Tilqa' t-tieni talba attriċi billi ssib li l-kumpannija mħarrka naqset b'mod serju li twettaq l-appalt lilha mogħti skond ma jitolbu s-sengħa u l-ħila billi s-*software* li ipprovdiet lill-kumpannija attriċi ma kienx kif miftiehem u mhux kollu tajjeb għall-użu maħsub;

⁴⁷ Lm 26,550/ 8 = Lm 3318.85

⁴⁸ Ara Dokti "B.2", "FBS2" sa "FBS8" f'pag. 113, 187 – 8, u 194 sa 210 tal-proċess

Tilqa' t-tielet talba attriċi limitatament billi tikkundanna lill-kumpannija m'harrka t'hallas lura lill-kumpannija attriċi s-somma ta' disgħa u għoxrin elf tliet mija u sitta u sebgħin euro (€ 29,376), rappreżentanti parti mill-ħlas akkont magħmul lilha bil quddiem mill-kumpannija attriċi fl-okkażjoni tal-għoti lilha tal-imsemmi appalt, flimkien mal-imgħaxijiet legali fuq l-imsemmija somma b'seħħ mill-14 ta' Frar, 1997, sal-jum tal-ħlas effettiv;

Tilqa' r-raba' talba attriċi u ssib lill-kumpannija m'harrka responsabbli għad-danni mgarrbin mill-kumpannija attriċi minħabba nuqqas ta' twettiq tal-appalt mogħti;

Tilqa' l-ħames talba attriċi u tillikwida d-danni mgarrbin mill-kumpannija attriċi, u kif mistħoqq ipprovati, fis-somma ta' tletin elf u disa' mitt euro (€ 30,900);

Tilqa' s-sitt talba attriċi u tikkundanna lill-kumpannija m'harrka t'hallas is-somma msemmija ta' tletin elf u disa' mitt euro (€ 30,900) bħala danni likwidati, bl-imgħaxijiet legali fuq dik is-somma b'seħħ mil-lum sal-jum tal-ħlas effettiv;

Tikkundanna lill-kumpannija m'harrka **t'hallas l-ispejjeż** tal-kawża, ħlief għal dawk relativi għall-imħarrek Christopher Apap, li għandha tħallashom il-kumpannija attriċi.

< Sentenza Finali >

-----TMIEM-----